

اندازِ فکر میں تبدیلی کی ضرورت ہے

مولانا ٹس الحق

یہ بات بار بار کہی جاتی ہے اور اکثر و بیشتر بڑی قوت و زور کے ساتھ کہی جاتی ہے کہ مسلمانوں کی دینی غیرت و حمیت مرجھی ہے، قوم ماحول کے اثر اور دینی تعلیم سے بے خبر و ناواقفیت کی وجہ سے غیروں کی نقالی اور رسوم و رواج کی شکار ہے، اپنے دینی اقدار اور اسلامی امتیازات و خصوصیات سے بہت دور جا پڑی ہے اور غیر قومیں دین اسلام کو اس کے حقائق، انسانیت کی فلاح کے ضامن قواعد اور اصولوں کا اندازہ مسلمانوں کی بے عملی سے لگاتی ہیں اور رقیاس کرتی ہیں کہ اسلام اسی کی تعلیم دیتا ہے۔

ہمیں برادرانِ وطن سے بھی دورانِ سفر بسوں، ٹرینوں میں اس قسم کے سوالات سے واسطہ پڑتا ہے، اس کی وجہ یہ ہے کہ اسلام دشمن پریس اور بالخصوص مغربی پریس اسلام اور مسلمانوں کے تعلق سے جو کچھ لکھتا اور پروپیگنڈہ کرتا رہتا ہے اس سے لوگوں کے ذہنوں میں اسلام کے صاف و شفاف ہشتم حیوان کے بارے میں نہ صرف یہ کہ شکوک و شبہات پیدا ہوتے ہیں بلکہ وہ مسلمانوں کو دنیا کی پسماندہ اور پست ترین قوم سمجھتے ہیں، بلکہ مختلف طریقے اپنا کر ان کو غیر مہذب، دہشت گرد ثابت کرنے کے لیے ایڑی چوٹی کا زور لگا دیتے ہیں، جس کا طبعی اثر یہ پڑتا ہے کہ بہت سے مسلمان بھی اس پروپیگنڈہ سے متاثر ہو کر اسلام اور اپنی قوم کے بارے میں احساسِ کمتری کا شکار ہو جاتے ہیں۔

اس کے ساتھ ساتھ مغربی تہذیب سے مرعوبیت اور سینما اور ٹیلی ویژن کے فحش اور دہشت گردی کا ذہن بنانے والے پروگراموں نے موجودہ دنیا کا جو ذہن بنا دیا ہے اور اسی کے ساتھ مال، عہدہ اور منصب حاصل کرنے کی حد سے بڑھی ہوئی ہوس نے جو ماحول بنایا ہے، آخر ہمارے مسلمان نوجوان بھی تو اسی ماحول میں پل بڑھ رہے ہیں، یہ بگڑا ہوا ماحول ان کو اسلامی تعلیمات کے سیکھنے کھانے کی طرف مائل ہی ہونے نہیں دیتا، کسی بھی مذہب کے ماننے والوں کا ہر آدمی اپنے مذہب کی پوری تعلیمات سے واقف نہیں ہوتا اور نہ یہ ممکن ہے، ہر مذہب کے کچھ مذہبی پیشوا اور علما ہوتے ہیں، جو اپنے عوام کو موقع و مناسبت کے اعتبار سے دینی باتیں بتاتے اور ان کو اس پر عمل کرنے کا شوق دلاتے ہیں، اب اگر ماحول سازگار ہوتا ہے تو علما کے اس بتانے اور سکھانے کا اثر جلد اور زیادہ پڑتا ہے اور ماحول بگڑا ہوا ہوتا ہے جیسا کہ اس وقت ہے تو علما کے اس کہنے اور بتانے کا اتنا اثر نہیں پڑتا جتنا پڑنا، چاہے، اس لیے بہت سے مسلمانوں میں بہت سی وہ خرابیاں پائی جاتی ہیں جن کی اسلام میں قطعاً اجازت نہیں، لہذا ان بے عمل اور غلط کار مسلمانوں کو معیار بنا کر اسلامی

قوانین کو ظالمانہ اور غلط کہنا بڑی زیادتی کی بات ہے، ان حالات اور پروپیگنڈوں کی وجہ سے بے شک مسلمانوں میں بہت سی کمزوریاں پیدا ہو گئی ہیں، جو غیروں کے لیے اسلام کے سمجھنے میں رکاوٹ بنتی ہیں، لیکن یہ حصہ اس سے بہت کم ہے جو اسلام و دشمن بااقتوں یہودیت و عیسائیت کی اسلام دشمنی کے منظم پروپیگنڈہ سے اسلام کے بارے میں پیدا ہوتی ہے، اسلام چوں کہ مطابق فطرت اصول و ضوابط رکھتا ہے، اس لیے آج کی حیران و سرگرداں دنیا کے جن افراد کو اسلام کے مطالعہ اور مسلمانوں کی بہت سی کمزوریوں کے باوجود مسلمان خاندانوں کو دیکھنے اور ان کے گھریلو نظام میں چھوٹے بڑے کے فرق و ادب کا منظران کے دلوں میں رشک و حسرت پیدا کرتا ہے اور بہت سے تو اسلام قبول کر لیتے ہیں۔

سطور بالا کا مقصد یہ ہے کہ بے شک مسلمانوں میں بہت سی کمزوریاں ہیں جن کی..... برابر نشان دہی کرتے رہنے اور احتساب کرتے رہنے کی ضرورت ہے، لیکن مایوس نہیں ہونا چاہیے، قوم زندہ ہے اور زندگی کا ثبوت دے رہی ہے۔

ذرا نم ہو تو یہ مٹی بہت زر خیز ہے ساقی

خود ہمارے اس ملک میں جہاں مسلمانوں کی اقتصادی پسماندگی اور غربت کا برابر ذکر کیا جا رہا ہے، کیا یہ واقعہ نہیں ہے کہ قوم کے انہیں افراد کی دینی غیرت و حمیت اور دین سے تعلق و محبت ہی کی وجہ سے انہیں کے گاڑھے پسینے کی کمائی سے دینی تعلیم کے لیے بڑے بڑے دارالعلوم قائم ہیں اور جگہ جگہ لاکھوں کی تعداد میں مکاتب و مدارس چل رہے ہیں، اگر قوم زندہ نہ ہوتی تو کیا یہ مدارس اسی طرح چل سکتے تھے۔

بے شک جو مدارس و مکاتب قائم ہیں وہ ناکافی ہیں، مزید کی ضرورت ہے اور جو قائم ہیں ان کے نظام کو مزید بہتر بنانے کی ضرورت ہے اور قوم کے جن باحیثیت افراد میں اس کا شعور کم ہے یا نہیں ہے یا مغربی نظام تعلیم سے متاثر ہو کر اسلام کی طرف سے مایوس و بدگمان ہیں ان کے ذہنوں کو مناسب اور اچھے انداز میں صاف کرنے، منہربنی جراثیم کو دور کرنے کی ضرورت ہے، اس زندہ باعزت قوم کے جن افراد میں غفلت یا نمود و شوہرت پر رقم خرچ کرنے کا رواج ہے ان کو ہوشیار کرنے اور اسلامی تعلیمات اور خدائی وعدوں سے باخبر کرنے کی ضرورت ہے اور یہ کام بھی تصنیف و تالیف اور مدارس و مکاتب، علما کے مواعظ و تقریروں اور دعوت و تبلیغ کے نام پر لکھنے والے حضرات اور دیگر بہت سے مختلف عنوانوں سے قائم ہونے والی انجمنوں، جماعتوں اور تنظیموں کے ذریعہ انجام دیا جا رہا ہے، جس کی دنیا کی کسی قوم میں مثال نہیں مل سکتی، اس لیے برابر یہ کہتے جانا کہ قوم مردہ ہو چکی ہے، زندہ قوم کو پڑ مردہ بنانے کے مرادف ہوگا۔

اب رہا یہ سوال کہ جب قوم زندہ ہے اور مختلف محاذوں پر کام بھی ہو رہا ہے تو مسلمانوں میں سے وہ خرابیاں کیوں نہیں دور ہوتیں جن کا بار بار تذکرہ ہوتا ہے؟

حضرت مولانا ابوالحسن علی ندویؒ کے الفاظ میں اس کی وجہ یہ ہے کہ فساد و بگاڑ کا طوفان جتنا تیز اور سخت ہے اس تناسب سے یہ کوششیں اور کاوشیں کم ہیں اور اس زندہ قوم میں جو عمومی بیداری ہونی چاہیے وہ نہیں ہے، لہذا نوم پر ماتم کرنے کے بجائے قوم میں عمومی بیداری پیدا کرنے کی ضرورت ہے اور جو کام جن محاذوں پر ہو رہے ہیں ان کو مزید بہتر بنانے کی

ضرورت ہے اور اسی کے ساتھ اس کی بھی شدید ضرورت ہے کہ ہر ایک دوسرے کے کام کو اچھی نظر سے دیکھے اور اگر ”المسلم مرآة المسلم“ (مسلمان مسلمان کا آئینہ ہے) کے پس منظر میں کسی جماعت، ادارہ یا تحریک و انجمن میں کوئی خامی و کمی محسوس ہوتی ہو تو اس کو بدنام کرنے اور اس کی کمزوری کو اچھالنے کے بجائے مناسب و بخشنیدہ طریقہ پر ان کو مشورہ دیا جائے، ایک دوسرے کے کام کو سراہا جائے، اس سے کاموں میں بھی بہتری پیدا ہوگی اور باہمی تعاون بھی حاصل ہوگا۔

اس وقت حالت یہ ہے کہ اگر کسی جماعت کی کسی بات سے اختلاف ہو تو یہ اختلاف مخالفت کی صورت اختیار کر کے بے لگام تنقید و تبصرہ کا دروازہ کھول دیتا ہے، جس کے نتیجے میں یہ زندہ قوم انتشار و خلفشار کا شکار ہو کر مختلف کمزوریوں میں مبتلا ہوتی چلی جاتی ہے، لہذا دین کے تمام خادموں اور خواص کو اس پہلو پر خصوصی توجہ دینی چاہیے، جذبات سے مغلوب ہو کر یا محض جماعتی عصبیت کی بنا پر ایسا اقدام ہرگز نہ کرنا چاہیے، جس کو کیا تو جاتا ہے حق گوئی و بے باکی کا عنوان دے کر لیکن اس میں درپردہ نفسانیت و جماعتی عصبیت اپنا کام کر رہی ہوتی ہے، جس کی نخوست و بے برکتی کی وجہ سے قوم و ملت کو فائدہ سے زیادہ نقصان پہنچتا ہے اور جو وقت و صلاحیت کام اور قوم کی تعمیر میں صرف ہونا چاہیے وہ ان لالیعنی باتوں میں صرف ہو کر نقصان کا باعث بن جاتا ہے، مسلمانوں میں اختلاف و انتشار کی ختم نہ ہونے والی صورت کا یہی بڑا سبب ہے، اگر ذرا بھی بخنیدگی و حقیقت پسندی کے ساتھ اس پر غور کیا جائے تو یہ بات اچھی طرح سمجھ میں آ جائے گی۔

اسی طرح ایک گروہ مفاد پرستوں کا ہوتا ہے، جو محض اپنے ذاتی فائدہ اور حصول جاہ کی خاطر قوم کی ان صلاحیتوں سے جو خام مال کی شکل میں موجود ہوتی ہیں، اشتعال و جذباتیت پیدا کر کے خود فائدہ اٹھاتا ہے اور قوم کو اشتعال و جذباتیت کی بھٹی میں ڈال کر مختلف کمزوریوں کا شکار بنا دیتا ہے اور جب مزاج میں جذباتیت اور اشتعال ہونے کی صلاحیت کو بھڑکا دیا جاتا ہے تو مسائل و حالات پر بخنیدگی سے غور کرنے کی صلاحیت ختم ہو جاتی ہے، جو برابر فساد و بگاڑ ہی کی طرف لے جاتی ہے۔

لہذا اس زندہ قوم میں زندگی کا صورت چھوکنے کے لیے ضروری ہے کہ دینی و دعوتی محاذ پر جتنے اور جس انداز سے کام ہو رہے ہیں ان سب کو قدر کی نگاہ سے دیکھا جائے، یہ خیال و سوچ غلط ہے اور قوم و ملت کو نقصان پہنچا رہی ہے کہ جو کام ہم کر رہے ہیں یہی اصل ہے، باقی دوسرے انداز کے جو کام ہو رہے ہیں وہ غلط ہیں، اس سوچ اور طرز فکر سنیقوہ کے اندر خام مال کی شکل میں جو صلاحیتیں موجود ہیں ان کو شدید نقصان پہنچ رہا ہے، موجودہ حالات کا تقاضا ہے کہ ہم اس پہلو پر غور کریں اور اس کی روشنی میں اپنا قدم آگے بڑھائیں اور جن موقعوں پر سب کے جمع ہو جانے اور متحد ہو کر کام کرنے کی ضرورت ہو وہاں سب متحد ہو جائیں، اس نازک موقع پر اس کا خیال نہ کریں کہ اس میں کام یابی کی صورت میں اس کا سہرا ہمارے ادارہ یا ہماری جماعت کے سر نہ ہوگا۔ سوچنے کا یہ انداز مثبت نہیں ہے، مخلصانہ نہیں، منافقانہ ہے اور حدیث پاک ”اعمال کا دار و مدار نیتوں پر ہے“ کے بالکل خلاف ہے، جس کو خواص خوب جانتے ہیں اور یوم الحساب کا ذکر بھی سبھی کرتے ہیں، لہذا اس کا خیال رکھنا چاہیے کہ اگر کسی بڑے دینی قومی مفاد کو نظر انداز کر کے اپنے محدود کام کے محدود مفاد کو پیش نظر رکھ کر کام کریں گے تو ناعاقبت اندیشانہ اور سلبی کام اٹھائے گا۔ ☆☆